



రెండణాల గుగ్గిళ్లు దాదాహయాత్

రోజూ పొద్దున తొమ్మిదీ తొమ్మిదిన్నర గంటల వేళప్పుడు మా ఆఫీసు గుమ్మాని కెదురుగా ఓ బలహీనమైన గొంతు వినిపిస్తూ ఉండేది. గుగ్గిళ్లమ్ముకునే ఓ ముసలావిడ గొంతది.

అవి అప్పుడప్పుడే నేను మా సీనియర్ గారి నీడ చాటు నుంచి కాలు బయటపెట్టి నాకు నేను సొంతం గా స్ట్రీడరాఫీసు తెరుచుకున్న రోజులు. కేసులు అంతగా వస్తుండేవి కావు. కాబట్టి ఆఫీసులో అంతగా పనికూడా వుండేది కాదు. వట్టినే గోళ్లు గిల్లుకుంటూ కూచోవడం దేనికని నేను మరిచిపోయిన చట్టాల్ని తిరిగి అవుపోశన పట్టడానికి ప్రయత్నిస్తూ, వున్న కొద్దిపాటి దావాకట్టల్నే ఒకటికి పదిసార్లు తిరగమోతలెస్తూ మహా విసుగ్గా కాలం వెళ్లబుచ్చుతున్న రోజులు.

ఆ రోజుల్లో మా సుబ్బారాయుడు కచ్చిదార్ల కోసం మా ఆఫీసు గుమ్మం దగ్గరే తిష్టవేసుకూచునేవాడు. సుబ్బారాయుడు మా స్ట్రీడరు గుమాస్తా. నాకు స్ట్రీడరు గుమాస్తాగా కుదరడానికి పూర్వం మా సీనియరుగారి దగ్గర ముప్పై అయిదేళ్ల సుదీర్ఘమైన సర్వీసు చెల్లించిన పాతఘటం. మేమిద్దరం ఇంచుమించుగా ఒకేసారి మా సీనియరుగారిమీద తిరుగుబాటు జెండా ఎగరేసిన వాళ్లం.

అడ్డాల గోపాలకృష్ణయ్యగారు మొదట్నుంచి పెద్ద దుర్వాస మహామునీంద్రుడే. వయసు పెరిగేకొద్దీ ఆయనలో ఆ మహర్షికి తోడు విశ్వామిత్రుడూ వగైరా వగైరా ముక్కోపి మహాపురుషులంతా వరసపెట్టి జత కలవడం మొదలెట్టడంతో ఆయన చుట్టూతా వున్న మాబోటి సామాన్య జీవాలెవరూ తట్టుకోలేకపోయారు. దరిమిలా ఆయన జూనియర్లంతా ఒక్కొక్కరే ఆయన గారి ఆఫీసు నుంచి బిజాణా ఎత్తేయడం మొదలెట్టారు.

నేనొక్కణ్ణి ఎలాగో చివరిదాకా లంగరేసి ఓడ నిలబెట్ట డానికి ప్రయత్నించానుగానీ నాకూ సాధ్యం కాకుండా పోయింది. మేమే కాదు, ఎంతోకాలంగా ఆయన చేత దావాలు జరుపుకుంటూ వచ్చిన పాత కచ్చిదార్లు కూడా ఆయన దగ్గర్నుంచి తమ దావా కట్టలు తీసుకుని ఉడాయించేశారు. కొందర్లో వయసు పెరగడం అనేది రకరకాల ట్రిక్కులూ మేజిక్కులూ చేస్తూ వుంటుంది.

అడ్డాల గోపాలకృష్ణయ్యగారి విషయంలోకూడా అదే రసాయనిక ప్రక్రియ జరిగింది. చివరికి ముప్పై అయిదేళ్లుగా ఆయన్నే నక్షత్రకుడిలా నమ్ముకున్న అనుంగు శిష్యుడు సుబ్బారాయుడు కూడా ఆయన మీద తిరుగుబాటు జెండా ఎగరేసి అక్కడినుంచి బయటికొచ్చేశాడంటే పరిస్థితి ఎంత దూరం పోయిందీ సులువుగా ఊహించుకోవచ్చు.

గోపాలకృష్ణయ్యగారిని వదిలేశాక సుబ్బారాయుణ్ణి పట్టగలగడం నేను సాధించిన ఘన విజయం గా చెప్పుకోవచ్చు. అక్కడ్నుంచి వచ్చేశాక ఇంక తానే ఆఫీసులోనూ చేరదల్చుకోలేదని వాలంటరీ రిటైర్మెంటు ప్రకటించేశాడు సుబ్బారాయుడు. అలాంటి మనిషిని బతిమాలుకునీ, బామాలుకునీ నా ఆఫీసులో చేర్చు కునేసరికి ఓ ఆశ్చర్యమేధయాగం పూర్తిచేసినంత పన యిస్తుంది.

మేమిద్దరం జట్టుకట్టాక మా ఆఫీసుకు సంబంధించి కొన్నినియమాలు పెట్టుకున్నాం. గోపాలకృష్ణయ్య గారి పార్టీలు తమంతట తాముగా మాకోసం వస్తే



సమస్య లేదుగానీ మా అంతట మేముగా అక్కడ్నించి ఎవర్నీ ఎగరేసుకు రావడం చెయ్యగూడదనేది ఆ నియమాలలో మొట్టమొదటిది. దానివల్ల మేము అపరాధ భావం నుంచైతే తప్పించుకోగలిగాం కానీ మా ఆఫీసులో పని మాత్రం మందకొడిగా వుండిపోయింది. ఆనాటి ఇబ్బందులన్నింటినీ అధిగమించి ఇప్పడేదో మా పడవ సజావుగానే సాగిపోతోంది గానీ అది వేరే సంగతి.

మా పడవ అటుపోట్లకు గురవుతూ వుండిన రోజుల్లాటి సంగతి చెబుతున్నాను గదూ! అప్పట్లో ప్రతి రోజు క్రమం తప్పకుండా మా ఆఫీసు గుమ్మాని కెదురుగా నిలబడి తను చేసిన గుగ్గిళ్లు కొండని బలహీనంగా అరిచే ఆ ముసలావిడ కంఠశోష నేను గమనించే వాణ్ణి కాదు. నేనేకాదు, మా సుబ్బారాయుడు కూడా గమనించేవాడు కాడనుకుంటాను.

రోజూ క్రమం తప్పకుండా జరిగే కొన్ని విషయాలకు ఓ గుణం వుంటుంది. వాటివెవరూ గమనించక పోయినా వాళ్లకు తెలీకుండానే అవి వాళ్ల మనసుల్లో రికార్డుయిపోతాయి. ఏదో ఒకరోజున ఆ క్రమం తప్పిన పుడు కారణం తెలీకుండానే ఆరోజేదో వెలితిగా వుంటుంది.

ఆ ముసలావిడ విషయంలో కూడా మాకు సరిగ్గా అలాగే జరిగింది.

మేము ఆఫీసు నుంచి బయల్దేరి కోర్టుకు వెళ్లే ముందు వినిపించే ఆ ముసలావిడ గొంతు ఓ రోజున మాకు వినిపించలేదు. ఆ గొంతు వినిపించినప్పుడు ఎలాగైతే మేమది గమనించలేదో అది వినిపించనప్పుడు కూడా అలాగే గమనించలేక పోయాం. గమనించడానికైనా అదేపోటి గొప్ప విషయం గనక? ఎవరో ముసలావిడ దారేపోతూ మా ఆఫీసు ముందు నిలబడి గుగ్గిళ్లు కొనమని అరుస్తుంది. అందులో విశేషం యేముంది?

అయితే కోర్టుకు బయల్దేరే ముందు నా బుర్రలో యేదో జోరీగ కదలనారంభించింది. ఏమిటది? ఏదైనా ముఖ్యమైన పని మర్చిపోయానా? ఎవరైనా ముఖ్యమైన వ్యక్తి నన్ను కలుసుకోడానికి వస్తానని రాలేదా? అలాంటి దేమీ వున్నట్టు లేదే!

నేను సుబ్బారాయుడి వైపు చూశాను. తను కూడా దాదాపు అదే సందేహంలో పడి కొట్టుకుంటున్నట్టుగా నాకనిపించింది. ఆఫీసుకు తాళం వేస్తున్నప్పుడు కూడా మేమా పరధ్యానంలోనే పడున్నాం. కోర్టుకు వెళ్లి మా పనుల్లో మేము మునిగిపోయాక ఆ విచిత్రమైన ఫీలింగు దానంతటదే సద్దుమణిపోయింది.

ఆరోజున విచిత్రమైన ఫీలింగు నాకెందుకు కలిగిందో ఆ మర్నాడుగానీ నాకు అవగాహన కాలేదు. రోడ్డున వెళ్తూ ఓ మొహాన్ని చూస్తాం. అది మనకెంతో పరిచయమైన మొహంలా కనిపిస్తుంది. అయితే ఆ మొహాన్ని మనం ఎక్కడ చూశామో మాత్రం చచ్చినా గుర్తుకురాదు. ఆరోజంతా మనల్నా విషయం బాధ పెడుతూనే వుంటుంది.

ఆతర్వాత మళ్ళీ ఎప్పుడో అదే మొహం మనం తరచుగా చూసేచోట ఆకస్మాత్తుగా దర్శనమిస్తుంది. 'వార్నీ! ఈ మొహాన్నేనా నేనారోజు గుర్తుపట్టలేక పోయాను!' అనుకుంటూ మనకు మనమే అప్రయత్నంగా ఓ జల్లకాయ వేసుకుని నాలుక్కొరుక్కుంటాం. ఆ మర్నాడు పొద్దున యథాప్రకారం ఆ ముసలావిడ గొంతు మా ఆఫీసు గుమ్మం ముందు వినిపించడంతో నేనూ అలాగే నాలుక్కొరుక్కుంటూ జల్లకాయ వేసుకున్నాను. 'ఈ గొంతు వినిపించకేనా నిన్న యేదో పోగొట్టుకున్న అనుభూతి కలిగింది!' అనుకుంటూ నాలో నేను నవ్వుకున్నాను. మంచి డిటెక్టివ్ నవల చివర పేజీల్లో మిష్టరీ అంతా విడిపోయి హంతకుడెవరో తెలిసిపోయినట్టుగా మనసు తేలికపడిపోయింది. అదే సమయంలో కొన్ని చిన్న చిన్న విషయాలు మనకి తెలీకుండానే యెలాంటి ప్రభావం చూపిస్తాయోగదా అని ఆశ్చర్యం కూడా వేసింది.

సుబ్బారాయుడు కూడా నాలాగే ముసిముసిగా నవ్వుకుంటున్నాడు. తనుకూడా పడక్కర్నీ వదలకుండానే హంతకుణ్ణి పట్టుకున్న అపరాధ పరిశోధక సాహితీ పాఠకోత్తముడిలాగే ఆనందపడిపోతున్నాడు.

గుమ్మం బయట నుంచున్న ఆ ముసలావిడ గొంతు మళ్ళీ వినిపించింది.

“అలసంద గుగ్గిళ్లు నాయనా! కొంటారా?”

సుబ్బారాయుడు చిరునవ్వుతో తను కూచున్న చోటునుంచే వడ్లన్నట్టు తల అడ్డంగా వూపాడు.

“మంచి గుగ్గిళ్లు నాయనా! చానా బాగుంటాయ్. రెండణాలవి కొను తండ్రీ!” బతిమాలుకుందామె.

ఆగొంతు ఇదివరకటికంటే బలహీనంగా ఉంది. ఆపైన వణుకుతున్నట్టుగా నాకు కొంచెం తమాషాగా అనిపించింది. అణాల భాష పోయి అప్పటికే చాలా కాలమైపోయింది.

సుబ్బారాయుడికి కూడా నాలాగే అనిపించిందిలా వుంది.



“ఇంకేడి రెండణాలు ముసిల్దానా? నువ్వేకాలం నాటి సంగతి మాట్లాడుతున్నావ్?” అన్నాడు.

దానికా ముసలామె యేదో సమాధానం చెప్పింది. అయితే ఆ సమాధానం నేను కూచున్న చోటికి విని పించలేదు. ఆమె గుమ్మానికవతల నిలబడి వుండడం వల్ల ఆమె మొహం కూడా నేనున్న చోటికి కనిపించడం లేదు. రోజూ ఆమె గొంతు వింటం తప్పిస్తే ఆ ముసలామె మొహం నేనెప్పుడూ చూడలేదని నాకప్పుడే తట్టింది.

సుబ్బారాయుడు యేవనుకున్నాడో యేమో, ఆ ముసలామెని లోనికి రమ్మని జేబులోంచి ఓ పావలా బయటికి తీశాడు. దాంతో ఆమె యెలా వుంటుందో చూడాలనే కుతూహలంతో నేను చేతుల్లో వున్న పుస్తకం లోంచి చూపులు సజావుగా గుమ్మంవైపు సారించాను.

ఓ చేతిలో వెడల్పాటి సత్తు పళ్లెంతో ఆ ముసలామె లోపలికి అడుగు పెట్టింది.

ఆ రూపం నాకు నిజంగా జాలి కలిగించింది. ఎనభై ఏళ్లకు తక్కువ వుండవా ముసలామెకు. తల ముగ్గుబుట్టలా నెరిసిపోయింది. చర్మం ముడతలు పడి పోయి కొన్నిచోట్ల ఎముకలకు సంచిలా వేలాడుతోంది. చూపు సరిగ్గా ఆనుతున్నట్టు లేదు. గుమ్మం దగ్గర చూసి చూసి జాగ్రత్తగా లోపలికి అడుగుపెట్టింది. మనిషి రెపరెపా వణికిపోతోంది. ఆమె దగ్గర చేతికర్ర కూడా లేదు.

సుబ్బారాయుడిచ్చిన పావలా అరచేతిలో వుంచు కుని ఆమె చాలాసేపు పరిశీలనగా చూసింది. ఆ తర్వాత తల పైకెత్తి “ఇదెంత నాయనా?” అనడిగింది.

“పావలా,” చెప్పాడు సుబ్బారాయుడు.

ఆమె తృప్తిపడ్డట్టు తలాడించి వంట్లో సత్తువ లేక చేతిలో పళ్లెంతోపాటు నెమ్మదిగా కూలబడింది. తర్వాత ఆ పళ్లెంలో పెట్టుకున్న ఓ కాయితాన్ని బయటికి లాగింది. అది ఒకానొకప్పుడు యేదో నోటు పుస్తకంలో చోటు చేసుకున్న రూళ్ల కాయితం. ప్రస్తుతం శిథిలా వస్థలో వుంది. ఆమె వణుకుతున్నచేత్తో ఇన్ని గుగ్గిళ్లు తీసి ఆ కాయితంలో పోసింది.

“పావలాకి అన్నేనా గుగ్గిళ్లు?” అన్నాడు సుబ్బారాయుడు.

దాంతో ఆమె సందేహంగా కళ్లప్పగించి చూసి మరికొన్ని గుగ్గిళ్లు అందులో పోసింది.

“అన్నేనా?” మళ్లీ అన్నాడు సుబ్బారాయుడు.

ముసలామె ఇంకొన్ని గుగ్గిళ్లు అందులో పోసింది.

సుబ్బారాయుడు నవ్వేశాడు.

“ముసిల్దానా, ఇట్లా అడిగేకొద్దీ పావలాకు ఇన్ని గుగ్గిళ్లు ఇచ్చినావంటే నువ్వారిపోతావ్,” అన్నాడు.

దానికి ముసలామె మొదటిసారిగా నవ్వింది.

“ముసలాన్ని, నన్నెవరు మోసం చేస్తారనాయనా?” అంది.

“అదే పొరపాటు. లోకంలో మోసగాళ్లకి కరువా?” అన్నాడు సుబ్బారాయుడు.

“పోస్తే నాయనా, నా కొడుక్కో ఇచ్చాననుకుంటాను” అందామె.

ఆ మాటకు సుబ్బారాయుడి దగ్గర జవాబే లేక పోయింది.

మాట్లాడకుండా జేబులోంచి మరో పావలా తీసి ఆమెకిచ్చాడు.

“వుంచుకో, నువ్విచ్చిన గుగ్గిళ్లు అర్ధరూపాయివై వుంటాయి,” అన్నాడు.

ఆమె కృతజ్ఞతాపూర్వకంగా ఆ పావలా అందుకుని సత్తుపళ్లెంలో పడేసుకుంది.

సుబ్బారాయుడు రెండు గుగ్గిళ్లు నోట్లో వేసుకుంటూ, “సర్దేగానీ, నిన్న నువ్వు దేనికి రాలా?” అంటూ ఆరా తీశాడు.

“యేం చెప్పేది నాయనా! జ్వరం వచ్చింది. నిన్నంతా కదలేకపోయాను,” అంది ఆయాసపడుతూ.

ఆమె ధోరణి చూస్తే ఇప్పుడు కూడా జ్వరంతో బాధపడుతోందనిపించి నా గుండె కరిగిపోయింది.

“ఈ వయసులో నీకి బాధలేంది ముసిల్దానా? నీకు కొడుకుల్లేరా?” అనడిగాడు సుబ్బారాయుడు.

“వున్నాడు నాయనా, ఓ కొడుకున్నాడు.”

“మరి నిన్నిలా వదిలేసి వాడేం చేస్తున్నాడు?”

ముసలామె తన కథ ఏకరువు పెట్టేసింది.

ఆమె కథ ఎంతమాత్రమూ అసాధారణమైంది కాదు. అందులో చిత్రవిచిత్రాలు యే కోశానాలేవు. అతి సాధారణమైన కథ ఆ ముసలామెది. అందులో కొత్త దనం ఎక్కడాలేదు. నేను పుట్టి బుద్ధిగాక అలాంటి కథలు యెన్నో విన్నాను. అయినా ఎప్పటికప్పుడు ఎవరి కైనా మనసు స్పందింపజేసే దయనీయమైన కథ అది. మనం యెలాంటి మనుషుల మధ్య బతుకుతున్నామా అనిపింపజేసే కథ.

చెప్పడానికి పెద్దగా యేమీలేదు. నా మాటల్లో నేనా కథ చెప్పినా అంత వినదగ్గదిగా వుండదు. ఆ కథ ఆమె నోటివెంటే వినాలి. అది వట్టి కథ కాదు. అది



జీవితం. ఈ లోకంలో ప్రతి మనిషీ ఒక కథలో జీవిస్తాడు. ఆ కథ అతని నోటివెంటే విनाలి. అప్పుడు మనంకూడా ఆ కథను అనుభవించగలుగుతాం. ఆ కథలో జీవించిన వ్యక్తుల్ని సరిగ్గా అర్థం చేసుకోగలుగుతాం. అయినప్పు టికి ఇక్కడ నేనా ముసలామె కథ చెప్పవలసిందే గనక చెప్పదల్చుకున్నాను.

ఆ ముసలామెకు ఒక్కటే కొడుకు. ఆ కొడుకు చిన్నవాడుగా వున్నప్పుడే ఆమె భర్త పోయాడు. అష్ట కష్టాలు పడి ఆమె ఆ కొడుకుని పెంచింది. అతన్ని చదివించింది. తన బతుకు తాను బతగ్గల యోగ్యత అతనికి కల్పించింది. ఆ తర్వాత అతనికి పెళ్లి చేసింది. ఆ వచ్చిన కొత్త కోడలికి ఈ ముసలమ్మ తమ ఇంట్లో వుండడం నచ్చలేదు. కోడలికి తను నచ్చలేదు కాబట్టి కొడుక్కీ నచ్చలేదు. అక్కడ పడవలసినన్ని బాధలూ పడి చివరికి తాను కన్న కొడుక్కీ బరువు కావడం ఇష్టంలేక ఆ ఇంట్లోంచి వచ్చేసింది. అప్పట్నుంచీ ఇలా గుగ్గిళ్ల ముక్కుని బతుకు వెళ్లబుచ్చుతోంది.

“నీ కొడుకు నిన్ను చూడనికప్పుడూ రాడా?”

ఆ ప్రశ్నకు ఆమె సూటిగా సమాధానం చెప్ప లేదు.

“నేనెక్కడున్నానో తెలిస్తే గద నాయనా వస్తాడు” అంది.

ఈ పరిస్థితుల్లో కూడా తన కొడుకుమీద చాడీలు చెప్పడం ఆమెకిష్టం లేదని మాకర్థమైంది. ఎంతైనా ఆమెది కన్న కడుపు. ఆ ప్రేమకు సాటి రాగల ప్రేమ స్పృష్టిలో మరొకటి లేదు. అయినప్పటికీ ఆమె చెప్పిన ఆ ఒక్కమాట నాకు చాలా విషయాలు తెలియజేసింది. తల్లి ఇంట్లోంచి వెళ్లిపోయాక ఆమె ఏమైందో తెలుసు కోవడానిక్కూడా ఆ కన్నకొడుకు ప్రయత్నించలేదు.

ఆమె చెప్పిన మాటలు వింటుంటే నా మనసు కేదో స్ఫురించింది. ఎంతైనా నాది లాయరు బుర్ర కదా!

“చూడవ్వా, ఈ వయసులో నీ మంచి చెడ్డలు చూడాల్సిన బాధ్యత నీ కొడుకుది. అతను నిన్ను పట్టించుకోకపోతే నువ్వు కోర్టుకెళ్లొచ్చు. నీ కొడుకు నువ్వు బతకడానికి సరిపడా భృతి కల్పించే యేర్పాటు నేను చేస్తాను. యేమంటావ్?” అన్నాను.

నేను చెప్పినమాట వింటూనే ఆ ముసలామె ఒక్కక్షణం మాటపడిపోయినట్టుగా చూసింది. అంత లోనే ఆమె మొహంలో నామీద పట్టరానంత ఆగ్రహం తొంగిచూసింది.

“వద్దులే బాబూ వద్దులే. నేను కొడుకుని కనింది కోర్టుల చుట్టూ కచేరీల చుట్టూ తిప్పేవానిక్కూ. వాడు యేడున్నా చల్లంగా వుంటే చాలు,” తీవ్రంగా అనేసింది. వూహించని ఆ తిరుగుబాటుకి నేను ఖంగు తినేశాను.

“అది కాదవ్వా, నేను చెప్పేది నీ మంచికోసమే,” నన్ను నేను సమర్థించుకుంటూ బింకంగా అన్నాను.

“నా మంచి నాతోనే వుండనీలే నాయనా,” అంటూ ఆమె ప్రయత్నంమీద లేచి నిలబడింది.

నేనూ సుబ్బారాయుడూ ఒకరి మొహం ఒకరం చూసుకున్నాం. ఇంక ఆ విషయం గురించి ఆమె ముందు ప్రస్తావించవద్దని సలహా ఇస్తున్నవాడిలా చూశాడు సుబ్బారాయుడు. దాంతో నేను మెదలకుండా వుండిపోయాను.

ఆమె తను సత్తుపళ్లెంతో వెళ్లబోతూ ఆగిపోయి వెనక్కి తిరిగింది.

ఇప్పుడూమె మొహంలో ఇందాకటి కోపం కని పించలేదు. బతిమాలుకుంటున్న దానిలా దీనంగా చూసింది నావైపు.

“జ్వరంలో వూరంతా తిరగలేను నాయనా, గుగ్గిళ్లు బాగుండాయ్. రెండణాలని తీస్కో,” అంది ఆశగా.

“ఫట్, మళ్లా అణాలంటావ్!” అంటూ నవ్వాడు సుబ్బారాయుడు.

ఆమె ఆ నవ్వుని పట్టించుకోలేదు. వున్నచోటే నిలబడి నావైపు అలాగే చూస్తోంది.

ఆ వేడుకోలుకు యేం చెప్పాలో కొద్దిక్షణాలు నాకు తోచలేదు. కాసేపు జేబు తడుముకుని అందు లోంచి ఓ రూపాయి బిళ్ల బయటికి తీశాను.

“నేను గుగ్గిళ్లు తిననే అవ్వా, ఇదంచుకో,” అంటూ చెప్పరానంత ఉదారంగా ఆ రూపాయిబిళ్ల ఆమెకు ఇవ్వబోయాను.

ఆమె కళ్లలో వెంటనే ఒక విధమైన నిరాశ అలుముకుంది. అంతలోనే మళ్లీ ఆశ కూడబలుక్కుం టున్నట్టుగా చూసింది.

“నేను అడుక్కునేదాన్ని కాను నాయనా, నేను చేసిన గుగ్గిళ్లు చానా బాగుంటాయి, తిని చూడు. ఒక్క రెండణాలవి తీస్కో చాలు,” అంది.

నా గుండె ఒక్కసారి దిగజారిపోయింది. నేను చేసిన వెధవ పనికి నన్ను నేనే తిట్టుకున్నాను.



ఆమె స్థానంలో మరొకరుంటే యేంచేసి వుండే వారో నాకు తెలీదు. బహుశా ఆ రూపాయి తీసుకునే వారేమో! అయితే ఆత్మగౌరవంతో స్వశక్తిమీద ఆధారపడి బతికేవాళ్ళకి అలా ఉచితంగా డబ్బులివ్వబోవడం వాళ్ళని నిలుపునా అవమానించడమే నన్ను ఇంగితజ్ఞానం లేక పోయినందుకు నాలో నేను కుంచించుకుపోయాను. ఆ ముసలామె ఆ రూపాయిని తిరస్కరించడం ఆమె పట్ల నాకు అంతులేని గౌరవం కలిగేలా చేసింది.

“అరె, వూరికే తీసుకోవద్దులే- ఈ రూపాయికి గుగ్గిళ్ళే ఇవ్వు,” నా తప్ప సరిదిద్దుకుంటూ అన్నాను.

ముసలామె మొహం వికసించింది.

“మా నాయనే! ఇవ్వు తండ్రి తీస్కా కమ్మటి గుగ్గిళ్లు, కడుపునిండా తీసు,” అంటూ ఓ కామితంలో ఇన్ని గుగ్గిళ్లు నాకు పోసిచ్చింది.

ఆ క్షణంలో ఈ ముసలామె ముందు నేను చాలా అల్పుడిననిపించింది. నాకు ఆమె వాత్సల్యానికి ఆనందం వేసింది.

నా చేతుల్లో గుగ్గిళ్లుంచి ఆ ముసలామె సన్నగా వణుకుతూ అక్కణ్ణించి బయటికి వెళ్లిపోయింది. ఆ కాసేపు ఆమె వెళ్ళినపైపే పరధ్యానంగా చూస్తూ కూచున్నాం సుబ్బారాయుడు, నేనూ. ఆ తర్వాత నా కళ్లు నా చేతుల్లో వున్న గుగ్గిళ్లపై మళ్ళాయి.

“తింటావా?” అన్నాను వాటిని సుబ్బారాయుడి వైపు చాపుతూ.

“ఇవే నాకెక్కువ,” అన్నాడు.

నేను మళ్ళీ నా చేతుల్లోని గుగ్గిళ్ళకేసి పరిశీలనగా చూశాను. నాకు నిజంగానే గుగ్గిళ్లంటే ఎందుకో సయించదు. వాటిలోసారి అయిష్టంగా చూసి ఆ కామితాన్ని అలాగే మడిచేసి చెత్తబుట్టలో పడేశాను.

అది మొదలు మా ఆఫీసులో నేనూ, సుబ్బారాయుడు ఆ ముసలామె దగ్గర రోజూ తలా ఓ రూపాయికి గుగ్గిళ్లు కొంటం ఆనవాలుతీగా మారిపోయింది. నేను కొన్న గుగ్గిళ్లు యథావిధిగా చెత్తబుట్టలో చేరిపోయేవి.

డబ్బులే కాదు, ఆమెకు ఉచితంగా యేమిచ్చినా తీసుకునేది కాదు. చివరికి నేను యెప్పుడైనా అవసరం వస్తుందని డెస్కులో దాచిపెట్టుకున్న నాలుగు జ్వరం మాత్రం తీసివ్వబోయినా ఆమె తీసుకోలేదు.

జీవితం చాలా విశాలమైంది, అందులో యెన్ని సమస్యలకైనా చోటుంటుంది. రోజుల గడిచేకొద్దీ నా సొంత సమస్యలు కూడా పెరిగిపోవారంభించాయి.

అవన్నీ చాలినంత డబ్బులు సంపాదించలేకపోవడం అనే ప్రధాన సమస్య నుంచి పుట్టుకొచ్చిన పిల్లలే. దాని కదే అదో పెద్ద కుటుంబం.

ఆ సమస్యల్లో పడిపోయి సతమతమైపోతూ ఇంకా ఇంకా కేసులు సంపాదించాలనే తపనలో కొట్టుకుపోతున్న నాకు మరొకరి సమస్యల గురించి ఆలోచించడానికే తీరిక లేకపోయింది. దరిమిలా ఆ ముసలామె దగ్గర రోజుకో రూపాయికి గుగ్గిళ్లు కొంటం తప్పిస్తే ఆమె బాధల గురించి పట్టించుకోలేదు. అలాగే రోజులు గడిచిపోతున్నాయి.

ఒకరోజున ముసలామె మా ఆఫీసుకి రావడం హఠాత్తుగా ఆగిపోయింది. ఓ మూడ్నాలుగు రోజులు ఆమె గురించి మేము పెద్దగా పట్టించుకోలేదు. అయితే ఆమె కనబడక వారం రోజులైపోయేసరికి యేమై వుంటుందా అనే ఆలోచన వచ్చింది.

“సుబ్బారాయుడా, ఆ గుగ్గిళ్ల ముసలామె యేవైపోయిందో కాస్త విచారించు.”

నేనా పని పురమాయించిన రెండో రోజున సుబ్బారాయుడు ఓ వార్త మోసుకోచ్చాడు.

“ఆ ముసలామెని పన్నెపోయింది. ఆమెని ఇంట్లో వుండనిచ్చినవాళ్లు ఆమె ప్రాణాలు అక్కణ్ణి పోతాయేమో నని చెట్టుకింద పెట్టారు,” అన్నాడు.

ఆమాట వింటూనే ఆమె వారం రోజుల్నుంచి రాకపోయినా ఆ సంగతి పట్టించుకోనందుకు నేను చాలా గిల్చిగా ఫీలయ్యాను. అలస్యం చేయకుండా అప్పుడే ఆమె ఎక్కడుందో చూడానికి సుబ్బారాయుడి వెంటబెట్టుకుని బయల్దేరాను.

మాదింకా పాత వాసనలు వదలిపెట్టని వూరు. మా ఆఫీసుకు రెండు వీధులకవతల రచ్చబండ ఒక టుండేది. విశాలంగా కొమ్ముల పరచుకున్న ఓ మర్రి చెట్టు చుట్టూ ఓ అరుగుండేది. ఆ అరుగుమీద పంచాయితీలు జరగడం యేకాలంనాడే ఆగిపోయింది. గచ్చుకాయలాడుకునే వాళ్ళకీ, పేకాటరాయుళ్ళకీ, బీడీ దమ్ముకొడుతూ వూసుపోక కబుర్లు చెప్పుకుంటూ పనీపాటా లేకుండా కూచునే నిక్షేపరాయుళ్ళకీ ఆ అరుగు ఆవాసమై పోయింది. ఆ ముసలామెను ఆ రచ్చబండ మీదికి చేర్చారు. అన్నిరోజులూ ఆమెనెవరో దయతల్పి తమ ఇంటి పంచలో మెట్టు కింద చోటుంటే అక్కడ వుండ నిచ్చారు. ఆమె గుగ్గిళ్లు చేసుకునే పొయ్యా గట్రా ఆ మెట్ల కిందనే వుండేవి. అయితే అక్కడ కూడ ఆమె ఉచితంగా వుండలేదు. నెలకు పది రూపాయల అద్దె చెల్లించేదట!



మేము వెళ్లేసరికి ఆ ముసలామె వున్న పరిస్థితి చూసి నాకు కడుపులో యేదో ఖాళీ ఏర్పడినట్లనిపించింది. చిరిగిపోయిన జంపఖాన మీద వడుకుని వుందామె. కాళ్ళూ చేతులూ యెప్పడో స్వాధీనం తప్పాయి. కుడిచెయ్యి మాత్రం అతికష్టం మీద కదిలించగలుగుతోంది. మనిషి మీద ఈగలు ముసురు కుంటున్నాయి. ఆమె చుట్టూ ఒకవిధమైన దుర్గంధం వ్యాపించింది.

మేము వెళ్లే సమయానికి ఆమె ఇంకా మనుషుల్ని గుర్తుపట్టగలిగే స్థితిలోనే వుంది. మమ్మల్ని చూస్తూనే జీవం కోల్పోయిన ఆమె కళ్ళలో సన్నటి వెలుతురు తళుక్కున మెరవడం నాకనిపించింది. అది భ్రాంతో, నిజమో ఆ క్షణంలో నాకు తెలీదుగానీ యెందుకో ఆమె మాకోసమే ఎదురుచూస్తోందని అనిపించింది నాకు.

మమ్మల్ని చూస్తూనే ఆమె యేదో చెప్పడానికి ప్రయాసపడ నారంభించింది. అదేమిటో నేను వింటానికి బాగా చెప్పాను.

ఆమె నాతో చెప్పింది ఒకే ఒక్కమాట.

“నా కొడుకు కోసం రెండణాల గుగ్గిళ్లు దాచి నాను; అమ్మ యిచ్చిందని వానికియ్యవా.”

ఆ మాట వింటూనే నాకు తెలీకుండానే నా కళ్ళల్లో నీళ్లు తిరిగాయి. ఇలాంటి తల్లిని ఆదరించ లేకపోయిన ఆ కొడుకు దౌర్భాగ్యానికి అతని మీద జాలితోపాటు పట్టరానంత కోపం కూడా వచ్చింది.

ఆమె చెయ్యి ఆరాటంగా కొద్దిక్షణాలు అటూ ఇటూ కదిలించి ఆ తర్వాత తన పక్కనే ఉన్న ఒక చిన్న మూట మీద ఆమె వేళ్లు బిగుసుకున్నాయి.

నేనామె ఉద్దేశం యేమిటో గ్రహించి ఆ గుగ్గిళ్ల మూటని నాచేతుల్లోకి తీసుకున్నాను.

“నువ్వేం బెంగపడకవ్వా, నీ కొడుక్కి ఈ మూట నేనిస్తాలే,” అన్నాను.

నేనామాట చెప్పాక ఆమె మొహంలో అంతులేని ప్రశాంతత ఆవరించుకుంది. తను పోతానని ముందే తెలిసిందానా ఆమె కొడుక్కోసం గుగ్గిళ్లు మూటకట్టి పెట్టుకోవడం, ఆ తర్వాత నేను తప్పకుండా వస్తాననే నమ్మకంతో నాకోసం ఆమె ఎదురుచూడడం నాకంతా యేదో వింతగా అనిపించింది. ఆ మూట నాకివ్వడం కోసమే ఆమె ప్రాణాలు నిలుపుకుండా అని కూడా అనిపించింది.

ఆ తర్వాత ఆమె నాతో మరింకేమీ మాట్లాడలేదు. నాతోనేకాదు, మరెవరితోనూ మాట్లాడలేదు. మాట్లాడానికి ఆమె నోరు పడిపోయింది.

నేనూ సుబ్బారాయుడూ ఆ తర్వాత యేం చెయ్యాలో చర్చించుకున్నాం. ఆ ముసలామె బాధ్యత నేను తీసుకోవడం రిస్కుతో కూడుకున్న పననీ, దానివల్ల ఆ తర్వాత చాలా చిక్కులు రావచ్చనీ సుబ్బారాయుడు వాదించబోయాడు.

“నువ్వేమైనా చెప్పు సుబ్బారాయుడూ, ఇది లా పాయింట్ల గురించి మాట్లాడుకునే సమయం కాదు. ఈ ముసలామె దిక్కులేకుండా ఇలా చచ్చిపోవడం చూస్తూ నేనూరుకోను. కనీసం గవర్నమెంటాసుపత్రిలో నైనా ఈమెని చేర్పిద్దాం,” అంటూ మొండిపట్టుపట్టాను.

అయితే ఆమెని గవర్నమెంటాసుపత్రిలో చేర్పడం అంత సులభం కాలేదు. ఆమె తరపున బంధువులెవరూ లేకపోతే తను ఆసుపత్రిలో చేర్చుకోలేనని గవర్నమెంటు డాక్టరు చేతులు కట్టుక్కుచున్నాడు. ఆయన్ని బతిమాలుకునీ, బామాలుకునీ ఆమెని నా సొంత బాధ్యత మీద ఆసుపత్రిలో చేర్చేసరికి తలప్రాణం తోక్కొచ్చింది. అక్కడికీ పోలీసు రెపరెస్సె తీసుకెళ్ళేగాని ఆయన ఆ ముసలామెని చేర్చుకోలేదు.

ఆ పని పూర్తయ్యాక ఆమె కొడుకు ఎక్కడుంటాడో వెతకాల్సి వచ్చింది. ఆ పనేదో ఆమె ప్రాణాలు పోయేముందే చేస్తే ఆనక చాలా చిక్కులు తప్ప తాయని సుబ్బారాయుడు సలహా ఇచ్చాడు. అపస్మారక స్థితిలో వున్న ఆమెను ఫోటో తీసి ఆమె కొడుకు ఎక్కడున్నా రావాల్సిందిగా పేపర్లో ప్రకటన ఇచ్చాం. అయితే దానివల్ల యేమాత్రం లాభం లేకపోయింది. ఆ ముసలామె కోసం ఎవరూ రాలేదు.

మేము పేపర్లో ఆ ప్రకటన ఇచ్చిన మూడో రోజున ఆ ముసలామె ప్రాణాలు పోయాయి.

అదే జరిగితే యేంచెయ్యాలో నేనూ సుబ్బారాయుడూ ముందే అలోచించి పెట్టుకున్నాం కాబట్టి డాక్టర్ డెత్ సర్టిఫికేట్ ఇస్తూనే సుబ్బారాయుడు వెళ్లి అలాంటి అనాధ శవాలకు సంస్కారం జరిపేవాళ్లని పట్టుకొచ్చాడు. వాళ్లకు తగినంత డబ్బిచ్చి ఆ సంస్కారం యేదో నేనే దగ్గరుండి పూర్తి చేయించాను. ఆమెని స్మశానానికి మోయించడానికి నలుగురు మనుషుల్ని పట్టుకురావడం మేము ఏర్పాటుచేసిన వాళ్లక్కూడా కష్టమైపోయింది.



అది జరిగిన రెండోరోజున కాబోలు అకస్మాత్తుగా ఒకతను మా ఆఫీసులో దిగబడ్డాడు. వస్తూనే మాటా మంత్రీ లేకుండా “అమ్మా!” అనేడుస్తూ నా ఎదురుగా కుర్చీలో కూలబడ్డాడు. ఆ ధోరణి చూస్తే అతనే ఆ ముసలామె కొడుకై వుండాలని మాకర్థమైంది.

అతనికి యాభై ఏళ్లుంటాయి. ఎత్తుగా బలంగా వున్నాడు. నిలువెత్తు మనిషి. నా ఎదురుగా కూచుని ఏడుస్తున్నా నాకతని మీద ఎంతమాత్రం జాలి కలగ లేదు. మాట్లాడకుండా చూస్తూ కూచున్నాను. అతను పది నిమిషాలసేపు అలాగే ఏడ్చి నెమ్మదిగా తలపైకెత్తి నావైపు చూశాడు.

“ఏదీ మా అమ్మ?” అన్నాడు. తుండుగుడ్డతో ముక్కు తుడుచుకుంటూ.

“మీరు చాలా ఆలస్యంగా వచ్చారు,” పొడిగా అన్నాను.

అతను కొద్ది క్షణాలు అలాగే మెదలకుండా కూచున్నాడు. ఆ తర్వాత, “మా అమ్మ నాకోసం యేమైనా వదలి వెళ్లిందా?” అడగలేక అడిగాడు.

సుబ్బారాయుడు మా ఆఫీసు పక్కనే టీకొట్లో పనిచేసే ఓ కుర్రాడ్చి కేకేసి ముసలామె మూట కోసం మా ఇంటికి దొడు తీయించాడు. ఆ మూట నా చేతికి వచ్చినప్పట్నుంచీ దాన్ని మా ఇంట్లోని ఫ్రిజ్లో పెట్టాను. ఆఫీసునుంచి మా ఇల్లు ఎక్కువ దూరంలోలేదు. సుబ్బారాయుడు పంపిన కుర్రాడు ఆ మూటతో పది నిమిషాల్లో మా ముందు హాజరైపోయాడు.

నా ఎదురుగా కూచున్నతను ఆ మూట రాగానే ఆత్రంగా అందుకుని గబగబా తెరిచి చూశాడు.

“గుగ్గిళ్లా!” నమ్మశక్యం కానట్టుగా అన్నాడు. నేను తలూపాను.

“మా అమ్మ మీకేమీ బంగారం ఇవ్వలేదా?”

“బంగారమా!” అన్నాను విస్తుపోతూ.

అతను ఒకేసారి విసురుగా లేచి నిలబడ్డాడు.

“అబద్ధలాడకండి, మా అమ్మ మీ దగ్గర చాలా బంగారం దాచింది,” అన్నాడు కోపంగా.

నాకు వళ్లు మండిపోయింది.

“షటప్! ఇలాంటి పిచ్చి పిచ్చి మాటలు మాట్లాడే ట్టయితే నా ఆఫీసులోంచి బయటికి నడవండి,” తీవ్రంగా అన్నాను.

అతను పొట్లగిత్తలా ఒకేసారి బుసకొట్టాడు.

“మా అమ్మ బంగారం యెలా వసూలు చేసుకో వాలో నాకు బాగా తెలుసు,” బెదిరించాడు.

“నీ ఇష్టం వచ్చినట్టు చేసుకోవచ్చు, గెటవుట్!” అరిచాను.

అతను నాకేసి వురిమి చూసి విసురుగా అక్క డ్చించి బయటికి వెళ్లిపోయాడు.

నేను నెమ్మదిగా మళ్ళీ నా కుర్చీలో కూలబడ్డాను.

ఆ కొద్దిక్షణాల్లోనే నా వంట్లోని ఓపికంతా నశించి పోయి చాలా అలసటగా అనిపించింది. తల్లి బతికుం డగా ఆమెని పట్టించుకోకుండా ఆమె పోయాక ఆమె బంగారం కోసం వచ్చిన ఆ కొడుకునేమనాలో నాకర్థం కాలేదు. గుగ్గిళ్లుముక్కుని శేషజీవితం గడిపిన ఆ అభాగ్యురాలికి బంగారం కూడానా! తల్లికి కొడుక్కి ఎంత తేడా!

సుబ్బారాయుడు, ‘నేనప్పుడే నిన్ను హెచ్చరిం చాగా,’ అన్నట్టు చూస్తున్నాడు.

నేను గబుక్కున నాకెదురుగా వున్న గుగ్గిళ్లు దగ్గరికి లాక్కుని వాటిని తినెయ్యవారంభించాను.

ఆ తర్వాత నేనెప్పుడూ గుగ్గిళ్లని అసహ్యించు కోలేదు.

రచన మాసపత్రిక, జూన్ 1992

